



**प्रश्न :**

1. चित्र में बच्चे क्या कर रहे हैं?
2. पेड़ का जीवन में क्या महत्व है?
3. यदि आप पौधा लगाते हैं तो आपको कैसा लगता है?

**छात्रों के लिए सूचनाएँ :**

1. पाठ पढ़ो। कठिन शब्द और वाक्य रेखांकित करो।
2. कठिन शब्दों और वाक्यों के बारे में मित्रों से चर्चा करो।
3. कठिन शब्दों के अर्थ शब्दकोश में ढूँढो।

तीन भाई थे। एक दिन सुबह के समय तीनों नए घरों की तलाश में निकल पड़े। गरम-गरम धूप में वे सड़क पर चलते चले गए। थोड़ी देर में आम का एक बड़ा पेड़ आया। उसके नीचे ठंडी छाँह थी। तीनों भाई उसके नीचे आराम करने लगे।

पेड़ के पके आम तोड़-तोड़कर वे मीठा-मीठा रस चूसने लगे। बड़े भाई ने कहा – भाई मुझे तो यही जगह पसंद है। आम के पेड़ से बढ़कर क्या हो सकता है? आम कच्चे होंगे, तो हम अचार बनाएँगे।



और जब वे पक जाएँगे, तो हम मीठे-मीठे आम खाएँगे। कुछ आम हम बाद में खाने के लिए सुखाकर रख लेंगे।

पहले भाई ने आम के पेड़ के नीचे एक झोपड़ी बनाई और वह वहीं ठहर गया। लेकिन उसके भाई वहाँ नहीं ठहरे, वे आगे चल पड़े।

चलते-चलते उन्हें केले के कुछ पेड़ मिले। तभी आसमान से एक काला बादल गुज़रा।

टप-टप..... पानी बरसने लगा। दोनों भाइयों ने केले

का एक-एक पत्ता काट लिया, उसके साए में उन पर पानी नहीं गिरा।

जरा देर में बादल चला गया। बारिश रुक गई।

दूसरे भाई ने कहा – बड़ी भूख लगी है।

मुझे भी – तीसरे भाई ने कहा। दोनों ने केले का एक पत्ता चीरा, उन्होंने एक-एक टुकड़े पर खाना परोसा और दोनों ने भरपेट खाना खाया। इसके बाद एक-एक केला भी खाया।

दूसरे भाई ने कहा – मैं तो यहीं घर बनाऊँगा। केले के पेड़ से अच्छा क्या होगा, बढ़िया केले खाने को मिलेंगे। उनकी सब्जी बनाएँगे। कुछ केले हम बेच देंगे। उनके पैसे से हम चावल खरीद लेंगे और केले के पत्ते भी काम आएँगे।

इसीलिए दूसरे भाई ने वहीं अपनी झोपड़ी बना ली।

मगर तीसरा भाई आगे बढ़ता चला गया।

चलते-चलते उसे नारियल का एक पेड़

मिला। पेड़ बड़ा लंबा और पतला था।



तीसरे भाई ने कहा — कैसी प्यास लगी है!

टप... एक नारियल ज़मीन पर टपक पड़ा। तीसरे भाई ने अपना चाकू निकाला। खर-खर.. नारियल की जटाएँ साफ़ हो गईं। फिर उसने नारियल के छिलके में छोटा-सा छेद किया और उसका ठंडा-मीठा पानी पीया। नारियल के पेड़ की छोटी-सी छाँह!

तीसरा भाई उसी छाँह में बैठ गया और सोचने लगा —

आम का पेड़ बहुत बढ़िया होता है और आम भी बड़ा अच्छा फल है। केले का पेड़ बड़े काम का होता है और केला खाने में अच्छा होता है।

पेड़ नीम का भी अच्छा है। उसकी दातुन बड़ी अच्छी रहती है। घर में कोई बीमार हो, तो लोग नीम की टहनियाँ दरवाज़े पर

लटका देते हैं। मेरे पास नीम का पेड़ हो, तो मैं

उसकी टहनियाँ बेच सकता हूँ और पेड़ मुझे

ठंडी छाँह भी देगा और अगर कहीं मेरे

पास रबड़ का पेड़ होता, तो मैं अपना

चाकू निकाल कर पेड़ की छाल में एक

लंबा चीरा लगा देता। चीरे के तले में

एक प्याला रख देता। पेड़ के

दूधिया रस को मैं प्याले में


भर लेता। रस को पकाकर

मैं रबड़ बना लेता। रबड़

मैं बेच देता। रबड़ से लोग

गुब्बारे, टायर और

तरह-तरह की चीज़ें बना



लेते।

अच्छे पेड़ों की क्या कमी है! नारियल के पेड़ की ही सोचो। नारियल की जटाओं को काटकर मैं मोटी डोरियाँ बना सकता हूँ और डोरियों से मैं मज़बूत चटाइयाँ भी बना सकता हूँ। रस्सियों और चटाइयों को मैं शहर के बाज़ार में बेच सकता हूँ। मैं नारियल का पानी पी सकता हूँ। मैं नारियल की गरी खा सकता हूँ और कुछ गरी सुखाकर मैं खोपरा भी तैयार कर सकता हूँ, खोपरे को पेरकर मैं गोले का तेल निकाल सकता हूँ। गोले का तेल साबुन और कितनी ही चीज़ें बनाने के काम आता है। नारियल के छिलके को साफ़ करके कटोरे और प्याले बना सकता हूँ। ठीक तो है, मेरे लिए तो यही पेड़ सबसे अच्छा है। मैं तो इसी के नीचे घर बनाऊँगा।

इसलिए तीसरे भाई ने नारियल के तले अपनी कुटिया बनाई और मज़े से रहने लगा।

तुम्हारे लिए कौन-सा पेड़ सबसे अच्छा है?



### सुनिए-बोलिए

इनमें से कौन-सी चीज़ किससे बनी है?



1. किन फलों को छिलके के साथ नहीं खा सकते?
2. कौन-से फल हर मौसम में मिलते हैं?



## पढ़िए

यहाँ कुछ पत्तियों के बारे में कुछ वाक्य दिए गए हैं। वाक्यों को सही चित्र से मिलाओ।

पत्ती पहचान पा रही हो तो उसका नाम भी लिख दो।

- लंबी पतली पत्ती जो आगे से नुकीली है।  
.....
- नीचे से गोल आगे जाकर नुकीली हो जाती है।  
.....
- जिसके किनारे लहरदार हैं।  
.....
- गोल पत्ती  
.....



## लिखिए

1. आम के फल का उपयोग कैसे होता है?
2. केले के पत्ते किस काम आते हैं?
3. नारियल के पेड़ से क्या-क्या लाभ हैं?



## शब्द भंडार

हम दाँतों को मंजन से माँजते हैं। इसीलिए मंजन को मंजन कहते हैं। अब सोचो और लिखो इनके नाम ये क्यों हैं?

दातुन .....

छलनी .....

मथनी .....




### सृजनात्मक अभिव्यक्ति

1. पाठ के आधार पर तीनों भाइयों के बीच वार्तालाप लिखो।



### प्रशंसा

1. पेड़ों से हमें क्या लाभ हैं? पेड़ों के प्रति आभार व्यक्त करते हुए अपने विचार लिखो।



### भाषा की बात

### तुलना करो

सही जगह पर (✓) का निशान लगाओ।

	नारियल	आम	केला
सबसे घना			
सबसे ऊँचा			
चढ़ने में सबसे आसान			
सबसे मोटा तना			
सबसे बड़े पत्ते			
सबसे मीठा फल			
फल खाना सबसे आसान			



## परियोजना कार्य

### चलो बनाएँ बधाई कार्ड

ज़रूरी सामान : रंग-बिरंगी  
पेंसिल, शार्पनर (छीलनी), कार्डशीट  
या पोस्टकार्ड, गोंद और स्केच पेन



अपने आसपास के पेड़-पौधों से छोटी-छोटी फूल-पत्तियाँ इकट्ठी करो। इन्हें किसी मोटी किताब में अलग-अलग पन्नों के बीच दबाकर रख दो। एक-दो दिन बाद जब वे लगभग सूख जाएँ तो उन्हें मनचाहे कागज़ या कार्ड बनाकर उस पर चिपका दो। चिपकाने के लिए सादा पोस्टकार्ड भी ले सकते हो। स्केच पेन से जो भी संदेश तुम लिखना चाहती हो, लिख दो।

ऐसे ही सुंदर-सुंदर कार्ड बनाकर अलग-अलग अवसरों पर अपने संगी-साथियों को भेजो।

क्या मैं ये कर सकता हूँ?

हाँ (✓)

नहीं (×)

1. पाठ के बारे में बातचीत कर सकता हूँ। भाव बता सकता हूँ।
2. इस तरह के पाठ पढ़कर समझ सकता हूँ।
3. पाठ का सारांश अपने शब्दों में लिख सकता हूँ।
4. पाठ के शब्दों से वाक्य बना सकता हूँ।
5. पेड़ की आत्मकथा लिख सकता हूँ।





पढ़ो-आनंद लो



## पत्तियों का चिड़ियाघर

पेड़ों के कपड़े हैं पत्ते  
पेड़ उन्हीं को पहने रहते  
पेड़ों के बस्ते में होते  
खेल खिलौने सस्ते सस्ते।

पत्तों का भी है संसार  
पत्तों के हैं कई प्रकार  
हर पत्ते का है आकार  
केले बरगद और अनार।

पत्तों को छूकर तो देखो  
उनसे हाथ मिलाओ तुम  
हँसी-खेल में, बातचीत में  
उनको मित्र बनाओ तुम।

अखबारों की तह के भीतर  
उनको नींद सुलाओ तुम  
अगर नींद से जाग उठें तो  
गुन-गुन गीत सुनाओ तुम।

इन सूखे पत्तों से खेलो  
मिलकर इन्हें सजाओ तुम  
ये सारे दिलचस्प नमूने  
कागज़ पर चिपकाओ तुम।

पीपल पेट, पूँछ डंडी की  
पैर कनेर के, इमली की नाक  
हरी घास की लंबी मूँछ  
कहीं बबूल, कहीं पे ढाक

होते हैं बेजान न पत्ते  
उनकी होती खास जुबान  
कोई पत्ता लगता चेहरा  
कोई है चोटी की शान

पेड़ों के पत्तों से बच्चो  
बनता सुंदर चिड़ियाघर  
सैर करो तुम आज उसी की  
जल्दी आओ करो सफ़र।

अरविंद गुप्ता

## शब्दकोश

आंगन = घर के सामने की खाली जगह, courtyard

ईर्ष्या = द्वेष, jealous

उदास = दुखी, sad

खोज = ढूँढ़ना, search

खबर = समाचार, news

खोल = आवरण, cover

घमंड = गर्व, proud

घायल = चोटिल, wounded

चाँदनी = चाँद का प्रकाश, moonlight

जलधार = पानी का बहाव, water bearing

ठिठोली = मज़ाक, joke

डरपोक = डरने वाला, coward

तरकीब = उपाय, shift (expedient)

तपना = जलना, roast

दहाड़ना = गरजना, roaring

पोखरी = छोटा तालाब, pond



पोखरी = छोटा तालाब, pond

पोथी = ग्रंथ, book

फ़ैसला = निर्णय, verdict, decision

भाप = वाष्प, vapour

मरियल = कमज़ोर, haggard

मचलना = ज़िद करना, nauseate

मुसीबत = कष्ट, trouble

मनसूबा = योजना, scheme

राह = मार्ग, way

हक = अधिकार, right

हुनर = कौशल, art



राह = मार्ग, way

